

کعب بن اشرف کا قتل اور اس کا اخلاقی پہلو

[مدیر ”اشراق“ کے افادات پر مبنی]

اس حیات و کائنات کا خالق و مالک اللہ تعالیٰ ہے۔ اس نے انسان کو اس زمین پر آزمائش کے لیے بھیجا۔ خیر و شر کی آزمائش میں کامیابی کے لیے اس کے اندر ضمیر کا اہتمام کیا۔ پھر اس کے اندر اور باہر اپنے وجود اور اپنی صفات کی بے شمار نشانیوں کا اہتمام کر دیا جن پر وہ اگر غور کرے اور ان کے اندر پوشیدہ سبق حاصل کرے تو ہمیشہ صراطِ مستقیم پر قائم رہے۔ اس مقصد کے لیے اللہ تعالیٰ نے انبیاء و رسل کا سلسلہ بھی شروع کیا۔ اپنی کتابیں بھی نازل کیں۔ اپنی آخری کتاب کے لفظ لفظ کو محفوظ رکھنے کی ذمہ داری لی۔ اس کے علاوہ آزمائش کے باوجود انسان کو بہترین ساخت پر پیدا کیا۔ اس کے لیے لذت و سرور سے بھرپور، غیر معمولی، بے شمار اور قسم قسم کی نعمتوں کا ایک جہان آباد کر دیا۔ مگر انسان شکر خداوندی کا اظہار نہیں کرنا، بلکہ سرکشی کا رویہ اختیار کرتا ہے۔ حدودِ الہی پا مال کرتا ہے۔ اور پھر انسانوں کے وہ گروہ جن کے اندر ایک رسول آئے، وہ انہیں اپنے غیر معمولی کردار اور کلام سے بڑی دل سوزی اور پوری سرگرمی کے ساتھ راہِ حق دکھائے، ان کے ہر اعتراض کو رفع کرے، ان کے ہر اشکال کو دور کرے، پھر ان گروہوں کے ضدی، ہٹ دھرم اور دشمنی پر اتر آنے والے سرکشوں کے مظالم برداشت کرے، ان کی گالیاں سنے، ان کے پتھر کھائے تو اس کے بعد یہ عدل و انصاف کا عین تقاضا ہے کہ عالم کا پروردگار اپنی ضد، ہٹ دھرمی اور دشمنی پر قائم رہنے والے ایسے مجرموں کو سزا دے، جس طرح ہم انسان اپنے نظامِ عدل کے تحت اپنے مجرموں کو سزا دیتے ہیں۔ چنانچہ اللہ تعالیٰ ایسے مجرموں کو عبرت ناک سزا دیتے ہیں۔ قرآن ایسے مجرموں کو معاندین قرار دیتا ہے۔ رسول اللہ صلی اللہ علیہ وسلم کے مخاطبین میں بھی ایسے معاندین موجود تھے۔ چونکہ رسول اللہ صلی اللہ علیہ وسلم کو سیاسی اقتدار حاصل تھا اس لیے اللہ تعالیٰ نے آپ اور آپ کے صحابہ کے ذریعے سے ایسے معاندین کو سزا دی۔ مسلمانوں کو اسی پہلو سے خبر دے دی گئی تھی کہ اللہ انہیں [یعنی رسول کے سرکش مخاطبین کو] تمہارے ہاتھوں سے سزا دے گا۔ چنانچہ جنگِ بدر میں

کچھ ایسے معاندین کو صحابہ کرام رضی اللہ عنہم کے ہاتھوں موت کی سزا دی گئی تو اس بات کا ذکر اللہ تعالیٰ نے اس طرح کیا کہ تم لوگوں نے ان کو قتل نہیں کیا، بلکہ اللہ نے ان کو قتل کیا اور جب تو نے ان پر خاک پھینکی^۱ تو تم نے نہیں، بلکہ اللہ نے پھینکی۔^۲

دوسرے لفظوں میں اس معاملے میں صحابہ کرام کی حیثیت موت کے فرشتوں کی سی تھی۔ جس طرح موت کے فرشتے موت دیتے وقت الزام نہیں لگاتے، مقدمہ قائم نہیں کرتے اور موت کا کوئی بھی طریقہ اختیار کرنے سے گزیر نہیں کرتے، ایسے ہی معاندین کو صحابہ کرام نے موت کی سزا دی۔ فرعون اور آل فرعون بھی اسی طرح معاندین بن چکے تھے۔ انھیں بھی یہ سزا دی گئی تھی۔ فرق یہ تھا کہ اللہ تعالیٰ نے انھیں سزا دینے کے لیے دوسرا ذریعہ اختیار کیا۔ وہاں بھی واضح ہے کہ جس خصوصی راستے سے موسیٰ علیہ السلام اور ان کی قوم کو گزارا گیا، اس پر جب فرعون اور آل فرعون چلنے لگے تو اللہ تعالیٰ نے سمندر کے رکے ہوئے پانی کو چلا دیا اور اس میں انھیں غرق کر دیا۔

ہم عام انسان تو اس وقت کسی کو موت کی سزا دیتے ہیں جب وہ قتل یا فساد فی الارض جیسے جرم کا ارتکاب کرتا ہے۔ پھر کسی قاعدے ضابطے سے اور کسی خاص طریقے سے حکومت کے تحت مجرم کو موت کی سزا دیتے ہیں، مگر اللہ تعالیٰ کسی انسان کو موت دینے کے معاملے میں کسی قاعدے ضابطے اور کسی خاص طریقے کے پابند نہیں ہیں۔ زلزلہ، سیلاب اور طوفان میں ہزاروں معصوم انسان مارے جاتے ہیں۔ جس طرح ایسے معاملات میں انسانی ہلاکتوں کو اخلاقی پہلو سے نہیں پرکھا جاتا، بالکل اسی طرح معاندین کے قتل کے معاملے کو بھی اخلاقی پہلو سے نہیں پرکھنا چاہیے۔

یہودی شاعر کعب بن اشرف بھی ایک معاند تھا۔ وہ بہت مال دار آدمی تھا۔ اس کا قلعہ مدینہ کے جنوب میں بنو نضیر کی آبادی کے پیچھے واقع تھا۔ جنگ بدر میں مسلمانوں کے ہاتھوں قریش کے سردار مارے گئے تو اس نے اس کی اطلاع ملنے پر کہا کہ کیا واقعی ایسا ہوا ہے؟ یہ عرب کے اشراف اور لوگوں کے بادشاہ تھے۔ اگر محمد (صلی اللہ علیہ وسلم) نے ان کو مار لیا ہے تو زمین کا شکم اس کی پشت سے بہتر ہے۔ اور جب اسے معلوم ہوا کہ یہ بات سچی ہے تو اس کو اتنا صدمہ ہوا کہ وہ چالیس آدمیوں کے ساتھ تعزیت کرنے مکہ گیا۔ وہاں مرنے والوں کے لیے پردہ درمیٹھے پڑھے۔ خود بھی رویا اور دوسروں کو بھی رلایا۔ اس کے علاوہ ان مرثیوں سے قریش کی آتش انتقام تیز کی۔ پھر ابوسفیان کو حرم میں لے کر آیا۔ وہاں حرم کا پردہ تھام کر عہد کیا کہ

۱۔ التوبہ ۹: ۱۴۔

۲۔ جنگ بدر میں نبی صلی اللہ علیہ وسلم نے اپنی مٹھی میں خاک بھر کر قریش کے لشکر کی طرف پھینکی تھی جس سے معجزانہ طور پر اس کی بینائی بری طرح متاثر ہو گئی تھی۔

۳۔ الانفال ۸: ۱۷۔

۴۔ یہاں یہ واضح رہے کہ یہ سارا خدائی معاملہ نبی صلی اللہ علیہ وسلم اور صحابہ کرام کے ساتھ خاص ہے۔ یہ شریعت نہیں ہے۔ اس میں ہمارے لیے کوئی اسوہ نہیں ہے۔ ایسے واقعات کی بنیاد پر غیر حکومتی گروہوں کا گوریلہ کارروائیاں کرنا درست نہیں ہے۔

مسلمانوں سے بدر کا انتقام لیں گے۔ مکہ میں ایک موقع پر ابوسفیان اور مشرکین نے اس سے دریافت کیا کہ تمہارے نزدیک ہمارا دین زیادہ پسندیدہ ہے یا محمد (صلی اللہ علیہ وسلم) اور اس کے ساتھیوں کا؟ اور دونوں میں سے کون سا فریق زیادہ ہدایت یافتہ ہے؟ کعب بن اشرف نے کہا: تم لوگ ان سے زیادہ ہدایت یافتہ اور افضل ہو۔

اس کے علاوہ وہ اپنے اشعار میں آپ صلی اللہ علیہ وسلم کی ہجو کرتا، لوگوں کو آپ کے خلاف اکساتا، حتیٰ کہ اس نے آپ کو دھوکے سے قتل کرنے کا قصد بھی کیا۔ اس کے ساتھ اس نے صحابہ کرام رضی اللہ عنہم کی عورتوں کے بارے میں بھی بے ہودہ اشعار کہنے شروع کر دیے۔ چنانچہ تنگ آ کر نبی صلی اللہ علیہ وسلم نے اللہ تعالیٰ کے قانون اتمام حجت کی رو سے اللہ تعالیٰ کے حکم سے اسے عبرت ناک سزا دینے کا فیصلہ کیا۔ آپ نے اپنے اصحاب سے کہا: کون ہے جو کعب بن اشرف سے نمٹے؟ اس نے اللہ اور اس کے رسول کو اذیت دی ہے تو محمد بن مسلمہ رضی اللہ عنہ نے اٹھ کر عرض کیا: یا رسول اللہ میں حاضر ہوں۔ کیا آپ چاہتے ہیں کہ میں اسے قتل کر دوں؟ آپ نے فرمایا: ہاں؟ انھوں نے عرض کیا: آپ مجھے کچھ کہنے کی اجازت دیجیے۔ آپ نے فرمایا: کہہ سکتے ہو۔

اس کے بعد محمد بن مسلمہ، کعب بن اشرف کے پاس گئے۔ اور بولے: اس شخص (یعنی نبی صلی اللہ علیہ وسلم) نے ہم سے صدقہ طلب کیا ہے اور حقیقت یہ ہے کہ اس نے ہمیں مشقت میں ڈال رکھا ہے۔ کعب نے کہا: واللہ، ابھی تم لوگ اور بھی اکتا جاؤ گے۔

حضرت محمد بن مسلمہ نے کہا: اب جبکہ ہم اس کے پیروکار بن ہی چکے ہیں، اس لیے اس وقت تک اس کا ساتھ چھوڑنا مناسب نہیں لگتا جب تک یہ نہ دیکھ لیں کہ اس کا انجام کیا ہوتا ہے۔ پھر کہا: ہم چاہتے ہیں کہ آپ ہمیں ایک وسق یا دو وسق غلہ دے دیں۔ کعب نے کہا: میرے پاس کچھ رہن رکھو۔ حضرت محمد بن مسلمہ نے کہا: آپ کون سی چیز پسند کریں گے؟ کعب کے خبث باطن کا اندازہ کریں اس نے کہا: اپنی عورتوں کو میرے پاس رہن رکھ دو۔ حضرت محمد بن مسلمہ نے کہا: ہم اپنی عورتیں آپ کے پاس کیسے رہن رکھ دیں جبکہ آپ عرب کے سب سے خوب صورت انسان ہیں۔ اس نے کہا: تو پھر اپنے بیٹوں ہی کو رہن رکھ دو۔ حضرت محمد بن مسلمہ نے کہا: ہم اپنے بیٹوں کو کیسے رہن رکھ دیں، اگر ایسا ہو گیا تو انھیں گالی دی جائے گی کہ انھیں ایک وسق یا دو وسق کے بدلے رہن رکھا گیا تھا۔ یہ ہمارے لیے عار کی بات ہے۔ ہاں، ہم آپ کے پاس ہتھیار رہن رکھ سکتے ہیں۔ اس کے بعد دونوں میں طے ہو گیا کہ حضرت محمد بن مسلمہ ہتھیار لے کر اس کے پاس آئیں گے۔ ادھر حضرت ابونا نلہ نے بھی اس طرح کا اقدام کیا، یعنی کعب بن اشرف کے پاس آئے۔ کچھ دیر ادھر ادھر کے اشعار سنتے سناتے رہے۔ پھر بولے: بھئی ابن اشرف، میں ایک ضرورت سے آیا ہوں، اس کی بات کرنا چاہتا ہوں، لیکن اسے آپ ذرا صیغہ راز ہی میں

۵ یعنی ایک رسول کی جانب سے دین حق براہ راست اور پوری طرح واضح ہو جانے کے بعد بھی مخاطبین کا سرکشی اور دشمنی اختیار کرنے پر انھیں اللہ تعالیٰ کا عبرت ناک موت کی سزا دینا۔

رکھیں گے۔ کعب نے کہا: ٹھیک ہے میں ایسا ہی کروں گا۔

حضرت ابونا نلہ نے کہا: بھئی اس شخص (یعنی نبی صلی اللہ علیہ وسلم) کا آنا تو ہمارے لیے آزمائش بن گیا ہے۔ سارا عرب ہمارا دشمن ہو گیا ہے۔ سب نے ہمارے خلاف اتحاد کر لیا ہے، ہماری راہیں بند ہو گئی ہیں۔ اہل و عیال برباد ہو رہے ہیں۔ ہم اور ہمارے بال بچے مشکلات میں پھنس گئے ہیں۔ اس کے بعد انھوں نے بھی ویسی ہی گفتگو کی جیسی حضرت محمد بن مسلمہ نے کی تھی۔ دوران گفتگو میں حضرت ابونا نلہ نے یہ بھی کہا کہ میرے ہم خیال کچھ رفقا ہیں، میں انھیں بھی آپ کے پاس لانا چاہتا ہوں۔ آپ ان کے ہاتھ بھی کچھ پیسے اور ان پر احسان کریں۔

حضرت محمد بن مسلمہ اور حضرت ابونا نلہ اپنے مقصد میں کامیاب رہے، کیونکہ ہتھیار اور رفقا سمیت ان دونوں کی آمد پر کعب بن اشرف چونک نہیں سکتا تھا۔ چنانچہ ۴ ربیع الاول ۳ ہجری کی چاندنی رات کو یہ چھوٹا سادستہ نبی صلی اللہ علیہ وسلم کے پاس آیا۔ آپ بقیع غرقہ تک ان کے ساتھ چلے۔ پھر فرمایا: اللہ کا نام لے کر جاؤ۔ اور دعا کی: اللہ ان کی مدد فرما۔ پھر آپ اپنے گھر لوٹ آئے اور نماز و مناجات میں مشغول ہو گئے۔

ادھر یہ دستہ کعب بن اشرف کے قلعے کے دامن میں پہنچا تو اسے حضرت ابونا نلہ نے قدرے زور سے آواز دی۔ آواز سن کر وہ ان کے پاس آنے کے لیے اٹھا تو اس کی بیوی نے کہا: اس وقت کہاں جا رہے ہیں؟ میں ایسی آواز سن رہی ہوں جس سے گویا خون ٹپک رہا ہے۔ کعب نے کہا: یہ تو میرا بھائی محمد بن مسلمہ اور میرا دودھ کا ساتھی ابونا نلہ ہے۔ کریم آدمی کو اگر نیزے کی مار کی طرف بلایا جائے تو وہ اس پکار پر بھی جاتا ہے۔ اس کے بعد وہ باہر آ گیا۔ کعب خوشبو میں بسا ہوا تھا۔ سر سے تو بہت خوشبو آ رہی تھی۔

حضرت ابونا نلہ نے اپنے ساتھیوں سے کہہ رکھا تھا کہ جب وہ آجائے تو میں اس کے بال پکڑ کر سونگھوں گا۔ جب تم دیکھنا کہ میں نے اس کا سر پکڑ کر اسے قابو میں کر لیا ہے تو اس پر پل پڑنا اور اسے مار ڈالنا۔ چنانچہ جب کعب آیا تو کچھ دیر باتیں ہوتی رہیں۔ پھر حضرت ابونا نلہ نے کہا: ابن اشرف، کیوں نہ شعب عجز تک چلیں۔ ذرا آج رات باتیں کی جائیں۔ اس نے کہا: اگر تم چاہتے ہو تو چلتے ہیں؟ اس پر سب لوگ چل پڑے۔ راستے میں حضرت ابونا نلہ نے کہا: ایسی عمدہ خوشبو تو میں نے کبھی دیکھی ہی نہیں۔ یہ سن کر کعب خوش ہو گیا۔ کہنے لگا: میرے پاس عرب کی سب سے زیادہ خوشبو والی عورت ہے۔ حضرت

۶ اوپر واضح ہو چکا کہ حضرت محمد بن مسلمہ اور حضرت ابونا نلہ کعب بن اشرف کے رضائی بھائی تھے۔ اصل میں کعب کے باپ (اشرف) کا تعلق قبیلہ طے سے تھا۔ اشرف نے مدینہ میں بنو نضیر کا حلیف بن کر اس قدر مقام حاصل کیا کہ ابورافع بن ابی الحقیق جو یہود کا مقتدا اور تاجر الحجاز کا خطاب رکھتا تھا، اس کی لڑکی سے شادی کی۔ کعب اس کے بطن سے پیدا ہوا۔ اس دو طرفہ رشتے داری کی بنا پر کعب یہود اور عرب سے برابر کا تعلق رکھتا تھا۔

ابونا نلہ نے کہا: اجازت ہو تو ذرا آپ کا سر سونگھ لوں؟ وہ بولا: ہاں ہاں۔ حضرت ابونا نلہ نے اس کے سر میں اپنا ہاتھ ڈالا۔ پھر خود بھی سونگھا اور ساتھیوں کو بھی سونگھایا۔ کچھ اور چلے تو حضرت ابونا نلہ نے کہا: بھئی ایک بار اور۔ کعب نے کہا: ہاں ہاں۔ حضرت ابونا نلہ نے پھر اسی طرح کیا یہاں تک کہ وہ مطمئن ہو گیا۔

اس کے بعد کچھ اور چلے تو حضرت ابونا نلہ نے پھر کہا: بھئی ایک بار اور۔ اس نے کہا: ٹھیک ہے۔ اس دفعہ حضرت ابونا نلہ نے اس کے سر پر ہاتھ ڈال کر ذرا اچھی طرح پکڑ لیا تو بولے: لے لو اللہ کے اس دشمن کو۔ اتنے میں کئی تلواریں پڑیں، لیکن صحیح طور پر کام نہ دے سکیں۔ یہ دیکھ کر حضرت محمد بن مسلمہ نے فوراً اپنی کدال لی اور اس کے پیڑ و پر لگا کر چڑھ بیٹھے۔ کدال آر پار ہو گئی۔ اور اللہ کا یہ دشمن وہیں ڈھیر ہو گیا۔ حملے کے دوران میں وہ اتنے زور سے چیخا کہ گرد و پیش میں ہلچل مچ گئی تھی اور کوئی ایسا قلعہ باقی نہ بچا تھا جس پر آگ روشن نہ کی گئی ہو، لیکن جوابی طور پر کچھ بھی نہیں ہوا۔

کارروائی کے دوران میں حضرت حارث بن اوس کو بعض ساتھیوں کی تلوار کی نوک لگ گئی تھی، جس سے وہ زخمی ہو گئے تھے اور ان کے جسم سے خون بہ رہا تھا۔ چنانچہ واپسی میں جب یہ دستہ حرہ عریض پہنچا تو دیکھا کہ حارث ساتھ نہیں ہیں، چنانچہ سب لوگ وہیں رک گئے۔ تھوڑی دیر بعد حضرت حارث بھی ان کے نشانات قدم دیکھتے ہوئے آن پہنچے۔ وہاں سے لوگوں نے انہیں اٹھالیا۔ بقیع غرقہ پہنچ کر اس دستے نے ایسا زوردار نعرہ لگایا کہ رسول اللہ صلی اللہ علیہ وسلم کو بھی سنائی دیا۔ آپ سمجھ گئے کہ یہ لوگ کامیاب رہے ہیں۔ چنانچہ آپ نے بھی اللہ اکبر کہا۔ پھر جب یہ لوگ آپ کی خدمت میں پہنچے تو آپ نے فرمایا: یہ چہرے کامیاب رہے۔ ان لوگوں نے کہا: آپ کا چہرہ بھی اے اللہ کے رسول۔ اور اس کے ساتھ ہی اس طاغوت کا سر آپ کے سامنے رکھ دیا۔ آپ نے اس کے قتل پر اللہ کی حمد و ثنا کی۔

بے معاندین کے پہلو سے یہ الفاظ قابل غور ہیں۔